



गन्यापधुरा गाउँपालिका

गणेशपुर, डडेलधुरा



आ. व. २०८०।०८१ को

वार्षिक नीति तथा कार्यक्रम




२०८० साल असार ०७ गते


[www.ganyapadthuramun.gov.np](http://www.ganyapadthuramun.gov.np)

गन्यापधुरा गाउँपालिकाको गाउँ सभामा २०८० साल असार ०७ गते बिहबारका  
दिन

उपाध्यक्ष श्री ज्ञानु कुमारी सेटी देउवाज्युले  
प्रस्तुत गर्नुभएको



आ. व. २०८०/०८१ को  
वार्षिक नीति तथा कार्यक्रम



गन्यापधुरा गाउँपालिका, डडेल्धुरा  
असार ०७, २०८०

## गन्यापधुरा गाउँपालिकाको आ.व. २०८०/०८१ को नीति तथा कार्यक्रम

### (क) सम्बोधन

आदरणीय सभा अध्यक्षज्यू,  
सभाका सदस्यज्यूहरु,

यस गरिमामय सभामा गाउँपालिकाको आर्थिक वर्ष २०८०/८१ को वार्षिक नीति तथा कार्यक्रम पेश गर्न पाउँदा मैले आफुलाई गौरवान्वित महशुस गरेको छु । वार्षिक नीति तथा कार्यक्रम तर्जुमाका क्रममा गाउँपालिकालाई विभिन्न सुझाव दिनु हुने सम्पूर्ण आमा, बुवा, दाजुभाई तथा दिदी बहिनीहरु लगायत सहजकर्ताहरुलाई हार्दिक आभार सहित हामी सबैको तर्फबाट धन्यवाद व्यक्त गर्दछु । यस अवसरमा नेपालको प्रजातान्त्रिक आन्दोलन, राजनीतिक अग्रगमन र लोकतन्त्रको सवलीकरणको क्रममा भएका ऐतिहासिक आन्दोलनहरुमा आफ्नो जीवन उत्सर्ग गर्नु हुने सम्पूर्ण ज्ञात अज्ञात शहिदहरुप्रति भावपूर्ण श्रद्धाञ्जली अर्पण गर्दछु ।

सुन्दर, समुन्नत र समृद्ध गाउँपालिका निर्माण गर्ने हाम्रो संकल्प, समस्त गाउँपालिकावासीको समृद्धिको चाहाना र हामीले निर्वाचनका क्रममा हाम्रा मतदाताहरुप्रति अभिव्यक्त गरेका प्रतिज्ञाहरु पुरा गर्ने दिशामा हामीले आगामी आ. व. २०८०/८१ को नीति तथा कार्यक्रमलाई अभिमुख गरेका छौं । यसका लागि दीगो विकासको राष्ट्रिय लक्ष्यहरुको स्थानीयकरण गर्दै गुणस्तरीय पूर्वाधार निर्माण सहित स्थानीय स्रोतको पहिचान र परिचालन गरी समावेशी, उत्थानशील तथा दीगो स्थानीय आर्थिक विकास मार्फत समृद्ध गाउँपालिका र सुखी जनताको लक्ष्य हासिल गर्न सार्वजनिक, निजीक्षेत्र, गैरसरकारी क्षेत्र र समुदायमार्फत साझेदारी विकास गरिनेछ ।

गाउँपालिकालाई उत्कृष्ट गन्तव्यको रूपमा स्थापित गर्ने, सुकुम्वासी, अव्यवस्थित बसोबासीहरुको वैज्ञानिक व्यवस्थापन गर्ने, स्वच्छ, सफा र सुन्दर गाउँपालिकाको पहिचान कायम राख्ने र योजनावद्ध शहरीकरण तथा वस्ति विकासलाई यस नीति तथा कार्यक्रमले प्रमुख प्राथमिकताहरुको रूपमा लिइएको छ ।

### (ख) विद्यमान परिवेश

विश्वव्यापीरूपमा फैलिएको कोभिड-१९ महामारीबाट थलिएर माथि उठन लागेको अर्थतन्त्र पुनः युक्रेन युद्ध र सोबाट विश्व आपूर्ति श्रृंखलामा आएको संकुचनले नेपाललाई समेत प्रभाव पारेको छ । यसबाट संघीय सरकारको राजश्व परिचालनमा प्रभाव पर्न गई स्थानीय तहले पाउनु पर्ने वित्तीय हस्तारणमा नकारात्मक असर पुगेको छ ।

नेपालले जनसांख्यिक लाभ लिदै अल्प विकसित मुलुकबाट विकासशील मुलुकको श्रेणीमा उक्लिनै लाग्दा हरेक दिन २ देखि ३ हजार युवाहरु रोजगारीको खोजीमा नेपाल छोडेर विदेशिनु पर्ने अवस्थाले हामी सबैलाई गम्भीर बनाएको छ । आन्तरिक र बाह्य बसाइसराइका कारण नेपालका गाउँघरहरु सुनसान बस्तीका रूपमा रूपान्तरित हुन पुगेका छन् । उब्जाउ खेतबारी बाँझो हुन पुगेका छन् । यस सन्दर्भमा युवालाई देशिभन्ने रोजगारीको अवसर सृजना गर्ने र गाउँघरको बसाइलाई आकर्षक बनाउने चुनौती हामी सबैको साझा मुद्दा हुन पुगेको छ ।

यस विशिष्ट परिस्थितिमा हामीले हाम्रो अर्थतन्त्रलाई पुनर्उत्थानशील क्रियाकलाप मार्फत अगाडी बढाउदै तीव्र र दिगो आर्थिक विकास गरी समृद्ध नेपाल सुखी नेपालीको मुल लक्ष्य हासील गर्नु परेको छ । यसका लागि हाम्रो गाउँपालिकामा स्थानीय आर्थिक विकासका कार्यक्रमलाई विशेष जोड दिनु पर्ने अवस्था सृजना भएकोछ ।

सेवा प्रवाहलाई थप प्रभावकारी बनाई सुशासनको अनुभूति जनमानसमा ल्याउन गाउँपालिकाको क्षमता विकास गर्न समेत अपरिहार्य छ । यसका लागि बिद्युतीय सुशासन प्रणालीलाई सेवा प्रवाहमा ब्यापक र प्रभावकारी बनाउनु पर्ने अवस्था देखिन्छ ।

### (ग) विकास तथा समृद्धिको लक्ष्य प्राप्तिका अवसर तथा चुनौती

#### विद्यमान अवसरहरू:

##### हाम्रा लागि देहाय बमोजिमका अवसरहरू रहेका छन्:-

१. संविधानले दिएको अधिकार सम्पन्न स्थानीय सरकार स्थापना भई २२ वटा एकल अधिकार सहित विविध साझा अधिकार किटान हुनु ।
२. आफ्ना अधिकार क्षेत्रका विषयमा ऐन, कानून तर्जुमा, योजना तर्जुमाको अभ्यास हुनु ।
३. विकास निर्माणका विविध विषयमा नीति कार्यक्रम तथा बजेट सञ्चालन गर्ने अधिकार प्रष्ट हुनु ।
४. गाउँपालिका भित्र भौगोलिक तथा सांस्कृतिक विविधता रहनु ।
५. सबै वडामा सडक पूर्वाधारको पहुँच हुनु ।
६. सडक निर्माणमा भएको लगानी संगै गाउँपालिकामा उत्पादित कृषिजन्य उत्पादनलाई बजार सम्मको पहुँच स्थापित हुनु ।
७. घरहरूको निर्माणमा भवनसंहिता पालना हुने क्रम बढनु तथा नक्सापास गर्न नागरिकको आकर्षण बढनु ।
८. जनताहरूलाई नजिकको सरकारबाट सेवा प्रवाह गर्न सक्नु ।

#### विद्यमान चुनौतीहरू:

##### हाम्रा सामु देहाय बमोजिमका चुनौतीहरू रहेका छन्:-

१. सीमित बजेट तथा आन्तरिक स्रोतको अभावका बाबजुत विकास निर्माण कार्य गर्नु ।
२. रोजगार उन्मुख सीपमूलक शिक्षाको विकास गर्नु ।
३. बजारको सूचना कृषकलाई समयमा नै उपलब्ध गराउनु ।
४. गुणस्तरीय बीउ-बिजन, मलखाद समयमा नै उपलब्ध गराउनु ।
५. युवा जनशक्तिलाई कृषि ब्यवसाय प्रति आकर्षित गर्नु ।
६. ब्यावसायिक कृषकको संख्या वृद्धि गर्नु ।
७. वैदेशिक रोजगारीबाट फर्केका सीप युक्त युवाको सीप तथा पुँजीलाई उद्यम विकासमा उपयोग गर्नु ।
८. निर्माण भएको पूर्वाधारको मर्मत संभार पद्धतिको विकास गर्नु ।
९. सडक लगायतका पूर्वाधारको उपयोग योजना, डिजाइन तथा ड्रइङ बिना गरिने सडक तथा अन्य पूर्वाधारका संरचना निर्माणको कार्यलाई रोक्नु ।
१०. भिरालो ठाउँ, बाढी पहिरो तथा डुवान लगायतका प्रकोपको उच्च जोखिम भएका बस्तीमा भवन निर्माण कार्यलाई रोक्नु ।

११. अव्यवस्थित बस्ती बिस्तारको क्रम रोक्नु तथा व्यवस्थित बस्ति विकास गर्नु ।
१२. बैज्ञानिक, जलवायु उत्थानशिल तथा व्यवहारीक एवम् उपयुक्त भू-उपयोग योजना कार्यान्वयनमा ल्याउनु।
१३. सञ्चार सेवा प्रदायक संस्थाहरूबाट प्रभावकारी सेवा प्राप्ति र उनीहरूलाई ब्यवस्थित गर्नु ।
१४. प्राकृतिक स्रोत तथा नदिजन्य पदार्थ (ढुङ्गा गिट्टी बालुवा) को मापदण्ड अबलम्बन नगरि अत्यधिक दोहन रोक्नु ।
१५. विभिन्न कालखण्डमा गाउँपालिकामा निर्माण भएका पूर्वाधारका संरचना (पूँजीगत सम्पति) को लगत तयार तयार गर्नु, मुल्याङ्कन गर्नु तथा सेवा प्रभावमा प्रभावकारी उपयोग सम्बन्धी योजना (Asset Management Plan) तयार गरी कार्यान्वयन गर्नु ।

### (घ) नीति तथा कार्यक्रम तर्जुमाका आधारहरू

नेपालको संविधानमा स्थानीय शासन सम्बन्धी उल्लेख भएको नीतिगत ब्यवस्था, स्थानीय सरकार सञ्चालन ऐन, २०७४ ले स्थानीय तहले आवधिक, वार्षिक तथा रणनीतिक योजनाहरू बनाई लागू गर्दै जानुपर्ने प्रावधान, राष्ट्रिय योजना आयोगले जारी गरेको स्थानीय तहको योजना तर्जुमा दिग्दर्शन २०७८, पन्ध्रौं आवधिक योजनाको मूलभूत पक्षहरू अनुसार विभिन्न चरणको सहभागितामूलक प्रक्रियाबाट यस गाउँपालिकाको आर्थिक वर्ष २०८०/८१ को वार्षिक नीति तथा कार्यक्रम तयार गरिएकोछ ।

पन्ध्रौं योजना, दिगो विकास लक्ष्य २०३० को मार्गचित्र, गाउँपालिकाको आवधिक योजना, मध्यमकालीन खर्च संरचना, गाउँपालिकाको आन्तरिक नियन्त्रण प्रणाली जस्ता कानुनी प्रावधान समेतलाई ध्यानमा राखी यो नीति तथा कार्यक्रम ल्याइएकोछ ।

गुणस्तरीय पूर्वाधार विकास निर्माणको कार्यमा गाउँपालिका भित्रका आम उपभोक्ताहरू, सर्वसाधारण जनता, उद्योगी ब्यवसायीहरू, सामाजिक संघसंस्थाहरू तथा विकास साझेदारहरूको निरन्तर सहयोग रहदै आएको छ । जनसहभागीता एवं जनपरिचालनको क्षेत्रमा गाउँपालिकाले कायम गरेको इतिहासलाई अक्षुण्ण राख्दै शासकीय प्रबन्धमा जवाफदेहिता, पारदर्शिता, गुणस्तरीयता एवं स्वच्छतायुक्त जनसहभागीता सुनिश्चित गरिने छ ।

गाउँपालिकाको संगठन तथा व्यवस्थापन सर्भेक्षण (O & M) लाई अद्यावधिक रूपमा अध्ययन गरी छरितो एवं चुस्त संगठन संरचना मार्फत प्रशासनिक तथा चालु खर्चलाई मितब्ययी बनाइनेछ । यसबाट सेवा प्रवाहलाई प्रभावकारी तथा विकेन्द्रित तुल्याउदै पूँजीगत खर्च बढाउने नीति लिइएको छ। संघ तथा प्रदेश सरकारबाट प्राप्त अनुदान एवं वित्तिय हस्तान्तरणको उच्चतम र प्रभावकारी परिचालन एवं उपयोग गर्दै वित्तिय आत्मनिर्भरता कायम गर्न प्रयत्न गरिने छ । यस गाउँपालिकाले आफ्नो क्षेत्रमा समृद्ध, समावेशी, स्वच्छ, सुरक्षित, स्वावलम्बी र सुशासित समुदाय निर्माण गर्ने उद्देश्य लिएकोछ। जनताको मौलिक अधिकार र प्रतिनिधित्व सुनिश्चित गर्नका लागि सहभागिताका माध्यमबाट पारदर्शिता र जवाफदेहितालाई जोड दिइनेछ ।

## (ड) चालु आ.व.को हालसम्मका प्रमुख उपलब्धिहरूको संक्षिप्त विवरण

### भौतिक पूर्वाधार विकासका क्षेत्रमा भएका उपलब्धी

#### सडक यातायात:

यस गाउँपालिकामा हाल सम्म २६२ किमि धुले वा कच्ची सडक निर्माण भएको छ । गाउँपालिकाका सवै वडामा सडकको पहुँच पुगेको छ । गाउँपालिकाबाट अन्य गाउँपालिकाका तथा प्रमुख राजमार्ग सम्मको सडक पहुँचलाई सुदृढ बनाइएको छ ।

#### खानेपानी

गाउँपालिकाभित्र रहेका १४४ वटा खानेपानी आयोजनालाई थप व्यवस्थित बनाउनका लागि गाउँपालिकामा N WASH कार्यक्रम लागू भई गुणस्तरीय खानेपानीका लागि नमूना खानेपानीको शुद्धता परीक्षण गर्ने कार्य सम्पन्न भइरहेको छ । खानेपानीलाई एक घर एक धाराका रूपमा सञ्चालन गर्ने कार्य अनुरूप ३५% जनता आफ्नै घरको धाराबाट स्वच्छ पानी उपभोग गरिरहेका छन ।

#### सिंचाइ

गाउँपालिकाका विभिन्न वडामा गरी कूल १३०० हेक्टरमा सिंचाइ सुविधा प्राप्त हुने अवस्था सिर्जना भएकोछ । आ.व. २०७९/०८० मा ३ वटा लिफ्ट सिंचाई निर्माण सम्पन्न भएको छ ।

### सामाजिक विकासका क्षेत्रमा भएका उपलब्धी

गाउँपालिकामा एक अस्पतालको अवधारणा अनुरूप १० शैय्याको अस्पतालको निर्माण कार्य सुरु भएको छ । गाउँपालिकालाई पूर्ण खोप सुनिश्चितता गाउँपालिका घोषणा गरिएको छ । गाउँपालिकाभित्रका शिक्षकहरूको व्यवस्थापन लगायतका कार्यका लागि आधारभूत तहसम्मको अधिकारको प्रयोग गरी गाउँपालिकाको शिक्षा ऐन, २०७९ जारी भइसकेको छ । कार्यालयबाट प्रवाह हुने सार्वजनिक सेवा लगायत शिक्षा, स्वास्थ्य, बैंकिङ कारोबार आदिमा सूचना प्रविधिको प्रयोग भएकोछ । विकासका विभिन्न क्षेत्रमा महिला तथा युवाहरूको संलग्नता बढेकोछ । आर्थिक अवस्था कमजोर भएका ४५ जना बालबालिकाहरूलाई छात्रवृत्ती प्रदान गरिएको छ । युवाहरूको खेलकुदमा संलग्नता बढाउनका लागि खेलकुद मैदान निर्माण तथा खेलकूद पूर्वाधार विकासका कार्यहरू भएका छन । नविरणीय उर्जा कार्यक्रम अन्तर्गत ५ वटै वडाहरूमा सोलार व्याकअप सहितको सोलार वत्ती जडान गरिएको र प्रसिद्ध असिग्राम मन्दिर र शिखरमा सोलार पोल सहितको सडक वत्ती जडान गरिएको छ ।

### आर्थिक विकासका क्षेत्रमा भएका उपलब्धी

हाल सम्म गाउँपालिकामा ३ वटा तरकारी संकलन केन्द्र, १ वटा शीतगृहको निर्माण सम्पन्न भएको र १ वटा शीतगृह निर्माणाधीन अवस्थामा रहेको छ । कृषि सहकारी संस्थालाई ब्यावसायिक कृषि तथा पशुपालनका क्षेत्रमा लगानी गर्न उत्प्रेरित गर्नका लागि कृषि ब्लक कार्यक्रम र आलु पकेट विकास कार्यक्रम र अदुवा पकेट विकास कार्यक्रम सञ्चानलमा रहेका छन् । गाउँपालिका भित्र रहेका पर्यटकीय स्थलहरूको संरक्षण र प्रवर्द्धन गर्ने कामलाई व्यवस्थित रूपमा कार्यान्वयनमा ल्याइएको छ ।

लघु उद्यम विकास कार्यक्रम अन्तरगत १५० जनालाई नयाँ तालिम दिई व्यवसायी बन्न प्रेरित गरिएको छ भने १२० जनालाई पुर्नताजगी तालिम दिइएको छ । यस कार्यक्रम मार्फत आलु चिप्स बनाउने तालिम, चप्पल बनाउने तालिम, होजियारी सम्बन्धी तालिम, साबुन बनाउने तालिम जस्त सीपमूलक र आयआर्जन गर्ने खालका तालिम सञ्चालन गरिएको छ । युएनडिपि र सिडस नेपालसँगको लागत साझेदारीमा बेमौसमी तरकारी खेती, विपन्न परिवारमा आय आर्जन कार्यक्रम तथा दुग्ध व्यवसाय पर्वधनको लागि भैसी पालन कार्यक्रम सफलतापूर्वक संचालन भएको छ । भूमि सम्बन्धी समस्या समाधान आयोगकसँगको सहकार्यमा यस गाउँपालिकामा भूमिहीन सुकुम्वासी तथा अव्यवस्थित बसोबासीलाई व्यवस्थित गर्नका लागि वडा नं १, ३, ४ र ५ मा जग्गा नापजाँच कार्य सम्पन्न भएको छ । जनता आवास कार्यक्रम मार्फत हालसम्म १०४ घरहरूको छानो विस्तार कार्यक्रम सम्पन्न भएको छ । रोजगारी सिर्जना गर्न गाउँपालिकाभित्र रहेको श्रम शक्तिको लगत तयार गरि विभिन्न सीपमूलक तालिम सञ्चालन गरिएको छ।

### **वन, वातावरण, जलवायु परिवर्तन तथा विपद् व्यवस्थापन**

वन, वनस्पति, वन्यजन्तु, जैविक विविधता, जलाधार ब्यवस्थापनलाइ समेटने गरी यसबाट प्राप्त हुने काठ, दाउरा, जडिवुटी, हरित उद्यम र पर्यापर्यटनको विस्तार गरिएकोछ । विपद्बाट पुनः निर्माण पूर्ण रुपमा घरमा क्षति भएका ६६ जना परिवारहरूका लागि राष्ट्रिय विपद् जोखिम न्यूनीकरण तथा व्यवस्थापन प्राधिकरणसँगको सहकार्यमा घर निर्माण सम्पन्न भई अन्तिम किस्ताका लागि निकासीका लागि फाइल पेश गरिएको छ । गाउँपालिकामा रहेका सामुदायिक वनमा उपयोग र संरक्षण सहितको वैज्ञानिक वन ब्यवस्थापनका अभ्यासहरू प्रारम्भ गरिएको छ ।

### **सुशासन तथा संस्थागत विकासमा भएका उपलब्धी**

गाउँपालिकाले हालसम्म २१ वटा ऐन, ४ नियमावली, ३५ कार्यविधि, ३ मापदण्ड, ५ निर्देशिका ४ अन्य कानूनहरू तर्जुमा गरी कार्यान्वयनमा ल्याएको छ । गाउँपालिकाले संगठन तथा ब्यवस्थापन सर्वेक्षण गरी सो अनुसारको संगठन संरचना, जनशक्ति र कार्यविवरण तयार गरी कार्यान्वयनमा ल्याएकोछ । त्यसै गरी गाउँ कार्यपालिकाको लागि आवश्यक आन्तरिक नियन्त्रण प्रणाली तयार गरी कार्यान्वयनमा ल्याएको छ । यस गाउँपालिकाले गत आ.व. को स्थानीय तह संस्थागत क्षमता स्वमूल्याङ्कन (LISA) मा ५९.५ अंक र स्थानीय तह वित्तीय सुशासन जोखिम मूल्याङ्कन (FRA) मा ४८.५ अङ्क प्राप्त गरेको छ । राजश्व सुधार कार्ययोजना तयार गरी यसको कार्यान्वयनबाट आन्तरित राजश्व स्रोतको दायरामा वृद्धि भएको छ । राजश्व चुहावटलाई कम गर्नका लागि राजश्व सम्बन्धी सफ्टवेयरमार्फत राजश्व संकलन गर्ने गरिएको छ । गाउँपालिकाको प्रशासकीय भवन निर्माणको क्रममा छ भने १ र २ नं. वडा कार्यालयको प्रशासकीय भवन निर्माण सम्पन्न भएको छ । पालिकाभित्र संचालन भएका योजनाहरूको अनुगमन पश्चातमात्र भुक्तानी दिने कार्यलाई कडाईका साथ लागु गरिएको छ ।

सभाध्यक्ष महोदय,

अब म आर्थिक वर्ष २०८०/८१ को प्रमुख नीति तथा कार्यक्रमहरु प्रस्तुत गर्दछु ।

## १. सामाजिक विकास सम्बन्धी नीति तथा कार्यक्रम

### क. शिक्षा

१. आवश्यकता र वास्तविक जीवनसँग जोड्ने र काम सिकाउने जीवनोपयोगी सीपमा आधारित शैक्षिक पाठ्यक्रमको विकास गरी एक विद्यालयबाट नमूनाको रूपमा शुरूआत गर्ने र क्रमशः सबै विद्यालयमा सो अनुसारको पठनपाठनको व्यवस्था मिलाइनेछ ।
२. गाउँपालिकाको शिक्षा ऐन, २०७९, शिक्षा नियमावली, शिक्षा नीति, बहुभाषा शिक्षा निर्देशिका जस्ता कानुनी तथा नीतिगत व्यवस्था मार्फत शिक्षा क्षेत्रको गुणस्तर नियमन एवम् प्रवर्द्धन गरिने छ ।
३. स्थानीय पाठ्यक्रमको आधारमा पाठ्यसामग्री विकास गरी पाठ्यक्रम कार्यान्वयन गर्नका लागि विद्यालय र शिक्षकको क्षमता विकास गर्न आवश्यकता अनुसार तालिमको व्यवस्था मिलाइनेछ ।
४. "पढ्दै कमाउँदै कार्यक्रम" र "एक शिक्षण संस्था एक उद्यम कार्यक्रम" लाई प्राथमिकता दिई शिक्षालाई जीवनोपयोगी सीप र उद्यमसँग जोड्ने नीति अवलम्बन गरिनेछ ।
५. विद्यालय बाहिर रहेका र बिच मै विद्यालय छोड्ने बालबालिकाहरुलाई विद्यालय शिक्षा पुरा गर्न प्रोत्साहनका लागि विशेष प्याकेज सञ्चालन गरिनेछ ।
६. विद्यालयहरुको भौतिक पूर्वाधार, स्वास्थ्य तथा सरसफाईको सुविधा र आधारभुत खानेपानी सुविधा विस्तार गर्दै शिक्षकहरुको ब्यावसायिक क्षमता विकासको लागि लगानी गरिनेछ ।
७. संस्थागत विद्यालयहरुको विभिन्न सूचकहरुको आधारमा वर्गीकरण गरी वैज्ञानिक ढंगले शुल्क निर्धारण गरी लागु गरिनेछ ।
८. अंग्रेजी माध्यमबाट शिक्षा दिन इच्छुक सामुदायिक विद्यालयहरुलाई पूर्वाधार तथा शिक्षक दरबन्दी लगायतका कार्यमा प्रोत्साहन दिई निजी विद्यालय सरह सामुदायिक विद्यालयको शैक्षिक गुणस्तर कायम गरिनेछ ।
९. विषयगत शिक्षकहरुको अभिलेख व्यवस्थापन गरी गाउँपालिकाको शैक्षिक विकासमा उनीहरुको अनुभवलाई उपयोग गरिनेछ ।
१०. संस्थागत विद्यालयमा कार्यरत शिक्षकहरुलाई श्रम ऐनले तोके बमोजिम न्यूनतम पारिश्रमिक उपलब्ध गराउने नीति कार्यान्वयन गरिने छ ।
११. गाउँपालिकाको शिक्षा ऐन, २०७९ अनुरूप सामुदायिक विद्यालयहरुमा शिक्षक विद्यार्थी अनुपातमा विषयगत दरबन्दी एवं शिक्षक सरुवालाई व्यवस्थापन गरिनेछ ।
१२. "उत्कृष्ट शैक्षिक गन्तव्य गाउँपालिका हाम्रो पहिचान" भन्ने आदर्श लक्ष्य प्राप्तिका लागि सरकारी तथा निजी क्षेत्रका शैक्षिक संस्थाहरुबाट प्रदान गर्ने उच्च शिक्षालाई थप गुणस्तरीय र सर्वसुलभ तुल्याउन त्यस्ता प्राज्ञिक संस्थाहरुसँग सहकार्य र साझेदारी गरिनेछ ।
१३. विद्यालयहरुको भौतिक पूर्वाधार निर्माण गर्दा बालमैत्री तथा अपाङ्गतामैत्री संरचना निर्माण गरिनेछ ।
१४. सबै विद्यालयहरुमा पुस्तकालय, विज्ञान र कम्प्युटर प्रयोगशाला स्थापनाको नीति लिइनेछ ।
१५. शिक्षक तथा विद्यालय कर्मचारीहरुको तलब भत्ता तथा पारिश्रमिक सोझै सम्बन्धित व्यक्तिको खातामा जम्मा हुने प्रणाली लागु गरिने छ ।



१६. शैक्षिक प्रणाली मै रूपान्तरण ल्याउन पाठ्यक्रम विकास, पठनपाठनको व्यवस्थापन, अतिरिक्त क्रियाकलाप व्यवस्थापन, शैक्षिक पात्रो व्यवस्थापन, अद्यावधिक स्रोत व्यवस्थापन, विद्यालय-अविभावक बिचको सञ्चार व्यवस्थापन, अनलाइन शिक्षण तथा सिकाइ र दस्तावेजीकरण लगायतका क्षेत्रमा सूचना प्रविधिको प्रभावकारी उपयोग गरी सबै सामुदायिक तथा संस्थागत विद्यालयहरूमा एकीकृत शैक्षिक व्यवस्थापन सूचना प्रणाली (EMIS) लागु गर्ने नीति अवलम्बन गरिनेछ ।
१७. निःशुल्क तथा गुणस्तरीय शिक्षाका लागि सामुदायिक विद्यालयहरूलाई सेवा करार र कार्यविधि बमोजिम शिक्षण सहयोग अनुदान र विद्यालय अनुदान उपलब्ध गराइनेछ ।
१८. शैक्षिक गुणस्तर मापदण्डका आधारमा उत्कृष्ट विद्यालय, बालविकास केन्द्र, विद्यार्थी, शिक्षक, कर्मचारी, अविभावक र पदाधिकारीलाई सम्मान गर्ने नीति अवलम्बन गरिनेछ ।
१९. विद्यालय छोड्ने दरमा कमी ल्याउन तथा स्वस्थ, सक्षम र सफल विद्यार्थी उत्पादन गर्न सामुदायिक विद्यालयहरूमा पोषणयुक्त आहारको व्यवस्था गरी कक्षा ६ सम्म दिवा खाजा कार्यक्रमलाई व्यवस्थित गरी निरन्तरता दिइनेछ । विद्यालयमा छात्राहरूलाई निःशुल्क स्यानिटरी प्याडको व्यवस्था गरिनेछ ।
२०. अपाङ्गता भएका बालबालिकाहरूका लागि अपाङ्गताको प्रकृति र स्तर अनुसार आवश्यक पर्ने सामग्रीहरूको समुचित प्रबन्ध गरिनुका साथै अपाङ्गमैत्री भौतिक पूर्वाधार तथा सिकाइ वातावरणको प्रबन्ध गरिनेछ ।
२१. आर्थिक रूपले विपन्न, टुहुरा तथा जेहेन्दार बालबालिका र सामाजिक रूपले पछि परेका समुदाय तथा वर्गलाई प्राथमिकता दिँदै गाउँपालिका अध्यक्ष अविभावकत्व, छात्रवृत्ति तथा प्रोत्साहन कार्यक्रम सञ्चालन गरिनेछ ।
२२. विद्यालय र गाउँपालिकाको सहकार्यमा शैक्षिक सत्रको आरम्भमा सघन विद्यार्थी भर्ना अभियान सञ्चालन गरी विद्यालय जाने उमेर समूहका सबै बालबालिकाहरूलाई विद्यालय ल्याई अनिवार्य तथा निःशुल्क शिक्षाको व्यवस्था गरिनेछ ।
२३. गाउँपालिकाको शैक्षिक पार्श्वचित्र समय समयमा अद्यावधिक गरिनुका साथै शैक्षिक बुलेटिन निर्माण गरी विद्यार्थी, शिक्षक, कर्मचारी, संरचना, नीति, रणनीति तथा परिणामको जानकारी पाउने गरी शैक्षिक सूचना व्यवस्थापन प्रणालीलाई व्यवस्थित गरिनेछ ।
२४. आधारभूत शिक्षा परीक्षा (कक्षा ८) को सञ्चालन, व्यवस्थापन र प्रमाणीकरण गर्ने व्यवस्था मिलाई गुणस्तरमा सुधार गरी यसलाई मानकका रूपमा विकास गरिनेछ ।

### ख. संस्कृति तथा कला संरक्षण सम्बन्धी नीति तथा कार्यक्रम

१. लाटा गन्याप विकास क्षेत्रको संरक्षण तथा संवर्धन गर्न केन्द्र तथा प्रदेश सरकार तथा अन्यक मन्त्रालय/निकायहरूसँग समन्वय गरी पर्यटन प्रवर्धन गर्ने कार्यमा जोड दिइनेछ ।
२. गाउँपालिकालाई खुला बहुसांस्कृतिक संग्रहालयको रूपमा विकास गर्न पूर्वाधार निर्माण गर्दा बहुसांस्कृतिक पहिचान र मौलिकता झल्किने वास्तुकला, मूर्तिकला, चित्रकला जस्ता symbol हरु निर्माण गरिनेछ ।
३. यस गाउँपालिकाभित्र बसोबास गर्ने सबै समुदायले परम्परागत रूपमा मनाउँदै आएका बडाल जाँत, कैलपाल जाँत, चौलो, हुड्केली नाच, गौरा, होली आदि चाडपर्व, धर्म संस्कृति एवम् मठ मन्दिर, सत्सङ्ग

भवन आदि धार्मिक तथा ऐतिहासिक स्थलहरूको संरक्षण र सम्बर्धन गरिनेछ । गाउँपालिकाभित्र रहेका सम्पूर्ण देव देवालयहरूको लगत संकलन गरी तिनीहरूको संरक्षण, सम्बर्धन र प्रवर्धनमा महत्त्वपूर्ण योगदान दिनेलाई प्रोत्साहन गरिनेछ ।

४. गाउँपालिकाभित्र आयोजना हुने मेला महोत्सवहरूमा विविध जातीय भेषभुषा, कला साहित्य, संगीत लगायतको झाँकी सहित प्रदर्शन गर्ने नीति लिइनेछ ।
५. यस क्षेत्रका जनताका आस्थाका केन्द्रविन्दुका रूपमा रहेका धार्मिक क्षेत्रहरूको विकास एवम् संरक्षणमा निरन्तरता दिइनेछ । हरेक धार्मिक क्षेत्रमा श्रद्धालु भक्तजनहरूलाई आवतजावतमा सहज होस भन्नका लागि पदमार्ग निर्माण गरिनेछ ।

### ग. युवा तथा खेलकुद सम्बन्धी नीति तथा कार्यक्रम

१. खेलकुदको विकास गर्न विभिन्न खेलहरूका लागि खेलकुद मैदान लगायतका खेल पूर्वाधार निर्माण तथा मर्मत सम्भार गरिनेछ ।
२. विभिन्न किसिमका दुर्व्यसनमा परेका युवाहरूलाई निरोधात्मक, प्रवर्द्धनात्मक र उपचारात्मक कार्यक्रमहरू मार्फत दुर्व्यसन मुक्त गराई समाजमा पुनस्थापनाको प्रबन्ध मिलाइनेछ ।
३. वैदेशिक रोजगारबाट फर्केका युवाहरूले आर्जन गरेको ज्ञान र सिप सदुपयोग गर्दै स्वरोजगार र उद्यमशीलता विकासका लागि गाउँपालिकाको स्थानीय आर्थिक विकास योजना अन्तर्गत समावेश भएका नवप्रवर्तनशील, लगायतका प्रोत्साहनमुखी कार्यक्रमसँग आवद्ध गरिनेछ ।
४. युवा उद्यमशीलता विकासका कार्यक्रमहरू मार्फत युवालाई “विदेश हैन बिजनेस” भन्ने भावना जागृत तुल्याई स्वरोजगार उन्मुख गराइनेछ ।
५. युवा बेरोजगारी न्यूनीकरणका लागि सरकारी, गैरसरकारी, सहकारी तथा निजी क्षेत्रको समन्वय र सहकार्यमा सिप तथा उद्यमशील क्षमता विकासका कार्यक्रमहरू संचालन गरिनेछ ।
६. विपन्न, गरिब र सुकुम्वासी परिवारका युवाहरूलाई इलेक्ट्रोनिकस सामाग्री मर्मत, प्लम्बिङ्ग तथा इलेक्ट्रिसियन, ब्युटि पार्लर, होटल म्यानेजमेन्ट, सिकर्मी, डकर्मी, ब्यावसायिक पशु पालन तथा तरकारी खेती जस्ता तालिमहरू प्रदान गरी गरीबी न्यूनीकरण र जीविकोपार्जनमा सहजीकरण गरिनेछ ।
७. गाउँपालिकामा सञ्चालन हुने खेलकुद प्रतियोगिताहरू आयोजना गर्न संघ प्रदेश तथा अन्य नीजि तथा गैरसरकारी संघ संस्थाहरूसँग सहकार्य र साझेदारी गरिनेछ ।
८. प्रत्येक वडामा कम्तीमा एउटा खेलकुद मैदान सहित गाउँपालिकामा सबै खेलकुद प्रतियोगिता सञ्चालन गर्न सक्ने एउटा खेलकुद मैदान निर्माण गरिनेछ । खेलकुदमा महिला, पुरुषको समतामूलक सहभागिता सुनिश्चित गर्दै किशोरी, बालिका, युवा, महिलाहरूको लागि छुट्टाछुट्टै खेलकुद आयोजना गर्ने नीति लिइनेछ ।
९. गाउँपालिकाभित्रका क्षेत्रीय र राष्ट्रिय स्तरका राखेपले आयोजना गरेका खेलमा सहभागी हुने खेलाडीहरूलाई प्रोत्साहन गरिनेछ । पालिकाभित्रका प्रतिभावान व्यक्तिहरूलाई उचित प्रोत्साहन र सम्मान गरिनेछ ।
१०. युवा तथा किशोरीमैत्री स्थानीय तह निर्माण गर्न स्थानीय स्तरमा स्वरोजगार र उद्यमशीलताको लागि संघ प्रदेश र निजीक्षेत्रको साझेदारीमा प्रभावकारी कार्यक्रम निर्माण गरिनेछ ।

## घ. लैङ्गिक समानता र सामाजिक समावेशीकरण सम्बन्धी नीति तथा कार्यक्रम

१. सामाजिक न्याय र सामाजिक आर्थिक रूपान्तरणमा योगदान गर्न सक्ने गरी टोल विकास समितिहरूको गठन गरी क्षमता अभिवृद्धि गरिनेछ ।
२. यस गाउँपालिकाको बृहत्तर विकासका विभिन्न पक्षमा सहयोग गर्न इच्छुक राष्ट्रिय एवम् अन्तर्राष्ट्रिय गैरसरकारी संस्थाहरूलाई कार्यक्रममा दोहोरोपना नपर्ने गरी लगानी गर्न समन्वय र सहकार्य गर्ने नीति लिइनेछ ।
३. लैङ्गिक हिंसा, बालविवाह, बहुविवाह, बालदुर्व्यवहार, छाउपडी जस्ता सामाजिक कुप्रथाहरू प्राथमिकतासाथ रोकथाम तथा नियन्त्रण गर्नका लागि सचेतना कार्यक्रम सञ्चालन गरिनेछ ।
४. ज्येष्ठ नागरिकहरूप्रति सम्मान तथा आदर अभिवृद्धि गर्दै अन्तरपुस्ता सीप हस्तान्तरण गर्न प्रोत्साहित गरिनेछ । आगामी वर्षदेखि ज्येष्ठ नागरिकहरूलाई परिचयपत्र वितरण तथा सम्मान गर्ने नीति लिइनेछ ।
५. मातृशिशु स्वास्थ्य सुधार, नियमित गर्भ जाँच र स्वास्थ्य संस्थामा सुत्केरी हुन वा संस्थागत सुत्केरीलाई प्रोत्साहित गरिनेछ ।
६. बालमैत्री पूर्वाधारहरूको विकास गर्दै बालमैत्री स्थानीय शासनको अवधारणा अनुरूप सरोकारवाला सबैको समन्वयमा असहाय बालबालिकाको संरक्षण गर्दै बालश्रममुक्त गाउँपालिका बनाइनेछ ।
७. योजना छनोट, विकास निर्माण, उपभोक्ता समिति गठन लगायतका सार्वजनिक स्थान र कार्यमा लाभग्राही सबै समुदाय र महिलाको अर्थपूर्ण सहभागिता गराइनेछ ।
८. गरीब, पिछडिएका वर्ग, द्वन्द्व पीडित, तेस्रो लिङ्गी, एच.आइ.भी. पीडित, सुकुम्बासी, हलिया, अनाथ बालबालिका लगायत आदिवासी, जनजाति, दलित र अपाङ्गता भएका सबै समुदायको प्रतिनिधित्वको सुनिश्चितता गर्दै लक्षित वर्गका लागि सामाजिक तथा आर्थिक उन्नतिका कार्यक्रमहरू सञ्चालन गरिनेछ ।
९. सामाजिक सुरक्षा तथा व्यक्तिगत घटना दर्ता प्रणाली सदृढीकरण गर्न सबै किसिमको भत्ताहरू बैङ्कमार्फत मात्र वितरण गर्ने र यसका लागि सूचना व्यवस्थापन प्रणाली अवलम्बन गरिनेछ ।
१०. यस क्षेत्रमा रहेका अति विपन्न, असहाय, टुहुरा बालबालिका, अपाङ्गता भएका व्यक्तिहरूलाई सहयोग गर्नका लागि जनप्रतिनिधि राहत कोषलाई निरन्तरता दिनइनेछ ।
११. नागरिकको न्यायमा सहज पहुँच बनाउने आधार मेलमिलापकर्ता भएकाले उनीहरूको सीप क्षमता तथा सक्रियता अभिवृद्धि गर्न विभिन्न कार्यक्रमहरू सञ्चालन गरिनेछ ।
१२. न्यायिक समिति, मेलमिलाप केन्द्र तथा बहुसरोकारवाला द्वन्द्व रूपान्तरणका क्षेत्रमा कार्यरत व्यक्ति संघ संस्थालाई समेत सहभागिता गराई बहुसरोकारका क्षेत्रका विवाद, तथा सार्वजनिक चासोका सवालका विवादहरू समाधान गर्ने कार्य थप प्रभावकारी बनाइनेछ । यसका लागि क्षमता विकासका कार्यक्रमहरू सञ्चालन गरिनेछ ।
१३. महिला हिंसा, सामाजिक विभेद र कुरीतिलाई न्यूनीकरण गर्न संगठित समूहहरू (आमा समूह, महिला सहकारी समूह, महिला कृषि समूह आदि) लाई सामाजिक न्याय, प्रतिनिधित्व र पहुँच विषयमा अभिमुखीकरण गरिनेछ ।

१४. लैङ्गिक हिंसामा परेका व्यक्तिहरुको उद्धारका लागि लैङ्गिक हिंसा कोष खडा गरी कोष मार्फत हिंसामा परेका व्यक्तिहरुको उद्धार गरिनेछ ।
१५. महिला, बालबालिका, अल्पसंख्यक, भूमिहिन, अति गरिब, आदिवासी जनजाति र सामाजिक बहिस्करणमा परेका वर्गको लागि उत्थानशील कार्यक्रमहरु सञ्चालन गरिनेछ ।
१६. टुहुरा, गरिब, अतविपन्न, एकल महिलासँग उपाध्यक्ष अभिभावकत्व कार्यक्रम संचालन गरिने छ ।
१७. ऐतिहासिक कालदेखि दलित तथा शील्पी समुदायले, जीवन निर्वाहको रूपमा अपनाइ आएका परम्परागत पेशालाई व्यवसायिक उद्यमको रूपमा विकास गर्न पुँजी लगानी सहयोग गरिनेछ ।
१८. “हिंसा मुक्त गाउँपालिका हाम्रो पहिचान” अभियान संचालन गरी सबै प्रकारका हिंसा विरुद्ध शुन्य सहनशिलता नीति लिइनेछ । पारिवारिक हिंसाद्वारा पिडितको संरक्षणका कार्यक्रम संचालन गरिनेछ ।
१९. गाउँपालिकाको बजेट तथा कार्यक्रममा लैङ्गिक परीक्षण गर्ने व्यवस्था मिलाइनेछ ।
२०. महिला उद्यमशिलता विकासका लागि महिलाद्वारा सञ्चालित व्यवसायमा निश्चित प्रतिशत कर छुटको व्यवस्था गरिनेछ ।
२१. गाउँपालिका तथा वडास्तरीय बाल क्लब सञ्जाललाई प्रभावकारी रूपमा परिचालन गरिनेछ ।
२२. बालविकास केन्द्रहरुको भौतिक पूर्वाधार स्तरोन्नति गरिनेछ ।
२३. गाउँपालिकाका बालमैत्री घोषणा हुन बाँकी सबै वडाहरुलाई आ. व. २०८०/८१ भित्र बालमैत्री वडा घोषणा गर्ने कार्य सम्पन्न गरिनेछ ।

#### ड. स्वास्थ्य सम्बन्धी नीति तथा कार्यक्रम

१. गाउँपालिकामा वर्षमा कम्तीमा २ पटक विशेषज्ञ सेवा सहितको शिविर सञ्चालन गर्ने गरी आँखा उपचार केन्द्र स्थापनाको लागि आवश्यक व्यवस्था मिलाइनेछ ।
२. पुर्णखोप सुनिश्चितता वडा तथा गाउँपालिकाको अवस्थालाई कायम गर्दै हरेक वडाहरुमा खोपको अवस्थाको हरेक वर्ष सुनिश्चित रहेको घोषणा गरिनेछ । कोल्ड चेन व्यवस्थापनलाई निरन्तरता दिइनेछ । गर्भवती महिलालाई हरेक पटक गर्भ जाँच गर्ने कार्यलाई थप प्रभावकारी बनाइनेछ । पाँच वर्ष मुनिका बच्चाहरुको उपचार व्यवस्था कार्यक्रमलाई प्रभावकारी बनाइनेछ ।
३. नागरिकहरुलाई मृगौला, मुटु, उच्च रक्तचाप, मधुमेह जस्ता रोगको निःशुल्क जाँच र उपचारको प्रबन्ध मिलाइने छ।
४. गर्भवती महिलाहरुको लागि आमा सुरक्षा कार्यक्रम र नवजात शिशुको लागि पोषण कार्यक्रम संचालन गरिनेछ ।
५. पूर्ण गर्भवति जाँच एवं पूर्ण संस्थागत सुत्केरी जस्ता अभियानलाई लागू गरिने छ । सुत्केरीसँग उपाध्यक्ष कार्यक्रमलाई निरन्तरता दिइनेछ । “इच्छाएको गर्भ, सुरक्षित तथा स्वस्थ गर्भ” भन्ने मुल नाराका साथ हरेक गर्भलाई परिवार तथा समाजमा उत्सवको रूपमा स्थापित गराउन सामाजिक तथा घुम्टी अल्ट्रासाउन्ड शिविर संचालन तथा परिचालन गरिनेछ ।
६. आकस्मिक प्रसुति सेवाका लागि बर्थिङ सेन्टरलाई थप व्यवस्थित र विस्तार गरिनेछ ।

७. आर्थिक रुपमा अति विपन्न, असहाय, टुहुरा बालबालिका तथा गर्भवती महिलाहरूको स्वास्थ्य जाँच र उपचारका लागि निजहरूलाई अस्पताल ल्याउन-लैजान एम्बुलेन्स सेवाको निःशुल्क प्रदान गर्ने व्यवस्था मिलाइनेछ ।
८. नसर्ने रोगको रोकथामको लागि पेन प्याकेजलाई थप व्यवस्थित गरिनेछ । महामारीको पूर्व तयारी तथा व्यवस्थापनको लागि आर. आर. टि. लाई तयारी अवस्थामा राखिने छ साथै उक्त कार्यका लागि औषधि, खोप तथा स्वास्थ्य सम्बन्धि सामग्रीहरू तयारी हालतमा राखिने छ ।
९. **क्षयरोग मुक्त गाउँपालिका** बनाउनका लागि क्षयरोगका बिरामिलाई पोषण भत्ताको व्यवस्थापन गरिनेछ । क्षयरोगको नयाँ रोगी पत्ता लगाउनको लागि समय समयमा जोखिम स्थानहरू पहिचान गरी परिक्षण शिविर संचालन गरिनेछ । Dots विधिवाट उपचारात्मक पद्धतिलाई थप प्रभावकारी बनाउने छ । जटिल प्रकारका क्षयरोगहरू (DR/SDR) लाई समयमै पहिचान तथा व्यवस्थापनको लागि पहल गरिने छ । क्षयरोग तथा नसर्ने रोगहरूको समयमै पहिचानको लागि ल्याव सेवाको स्थापना तथा विस्तार गरिने छ ।
१०. महिला स्वास्थ्य स्वयमसेविकाहरूलाई स्वास्थ्यका सम्पूर्ण कार्यक्रमहरूमा समुदाय स्तरमा जनचेतना फैलाउने कार्यमा थप उत्प्रेरित गरिने छ । वञ्चितकरणमा परेका समुदाय तथा सेवाग्राहीहरूको पहिचान गर्ने, सेवा निरन्तरता गराउने, स्वास्थ्य आमा समुहलाई थप सुदृढीकरण गराउन महिला स्वास्थ्य स्वयमसेविकाहरूलाई थप उत्प्रेरित गरिनेछ । बर्थिङ सेन्टरहरूमा प्लासेन्टा पिट तथा फोहोर व्यवस्थापन गर्न खाडलहरूको निर्माण अनिवार्य गरिने छ ।
११. स्वास्थ्य व्यवस्थापन सूचना प्रणालीलाई प्रभावकारी बनाउन स्वास्थ्य संस्थाहरूबाट गरिने मासिक प्रतिवेदन पद्धति तथा समीक्षा बैठकलाई निरन्तरता दिइने छ । रेकडिङ रिपोर्टिङ कार्यमा संलग्न स्वास्थ्यकर्मीलाई DHIS2 को तालिमको लागि प्रबन्ध मिलाइने छ ।
१२. सामाजिक सुरक्षा कार्यक्रमका लागि राष्ट्रिय स्वास्थ्य विमा कार्यक्रमलाई प्रसार प्रसार गरी थप प्रभावकारी बनाइने छ । विमितहरूको संख्या वृद्धि गर्ने खालका समुदायस्तरमा क्रियाकलापहरू (घरदैलो कार्यक्रम, विमा दर्ता शिविरहरू) संचालन गरिनेछ । सीमान्तकृत, गरीब तथा पछाडी परेका जनसमुदायहरूलाई निःशुल्क स्वास्थ्य बीमा गर्ने नीति अवलम्बन गरिनेछ । बिमीतहरूको नियमित नवीकरणको लागि प्रोत्साहित गरिनेछ ।
१३. निःशुल्क औषधि वितरण कार्यक्रमलाई प्रभावकारी बनाउनका लागि औषधि, खोप तथा स्वास्थ्य सम्बन्धी सामग्रीहरूको भण्डारणको लागि उपयुक्त भण्डारण कक्षको व्यवस्था गरिनेछ ।
१४. राष्ट्रिय यौन तथा एडस नियन्त्रण कार्यक्रमलाई प्रभावकारी बनाउनका लागि प्रारम्भिक जाँचमा शंकास्पद देखिएका बिरामीहरूलाई सुनिश्चित गरिने जाँचको सेवा पाईने स्थान सम्म जानको लागि यातायातको व्यवस्थापनका पहल गरिने छ । एच.आई.भि. प्रभावित बच्चाहरूको पोषण तथा शिक्षा कार्यक्रमलाई निरन्तरता दिइनेछ ।
१५. विद्यालयस्तरमा किशोर किशोरी साथी शिक्षा तथा यौन शिक्षा कार्यक्रम तथा सचेतना कार्यक्रम लागु गरिनुका साथै विद्यार्थीहरूको नियमित स्वास्थ्य परिक्षण गर्ने व्यवस्था मिलाइनेछ ।

१६. नागरिक आरोग्य सेवा केन्द्रलाई थप व्यवस्थित गर्दै लगिनेछ ।
१७. नेपाल रेडक्रस सोसाइटीसँग सहकार्य गरी रक्त सञ्चार सेवालाई सहज तुल्याइनेछ।
१८. स्वास्थ्य संस्थाहरूको प्रभावकारी सेवा विस्तारका लागि सार्वजनिक संस्था निजी क्षेत्र र गैरसरकारी संस्थाहरूसँग सहकार्यको नीतिलाई निरन्तरता दिइनेछ ।

## २. आर्थिक विकास सम्बन्धी नीति तथा कार्यक्रम

### क. उद्योग तथा पर्यटन सम्बन्धी नीति तथा कार्यक्रम

१. औद्योगिक तथा व्यावसायिक विकासका लागि गाउँपालिका उद्योग वाणिज्य संघ सँग साझेदारीको नीति लिइनेछ। औद्योगिक प्रदर्शनी स्थलको सम्भाव्यता अध्ययन गरी निर्माण कार्य अगाडि बढाइनेछ ।
२. नव प्रवर्तन र उद्यमशीलता प्रवर्धन गर्न स्टार्टअप इकोसिस्टमको विकास गर्न उद्यमशाला सञ्चालन गरिनेछ । यस अन्तर्गत स्थानीय आर्थिक विकास पूर्वाधार निर्माण, आर्थिक सशक्तिकरण तथा वित्तीय साक्षरता सहितको सीप विकास, उद्यमशीलता विकास तथा नव उद्यमशीलता प्रवर्धन र विशिष्टीकृत वस्तुको उत्पादन तथा बजारीकरण समेटिनेछन् ।
३. औद्योगिकग्राम पूर्वाधार निर्माण कार्य केन्द्र सरकार तथा प्रदेश सरकार, सार्वजनिक निजी साझेदारी अवधारणामा सञ्चालन गरिनेछ ।
४. उद्योग व्यवसाय दर्ता, नवीकरण, स्थानान्तरण तथा नामसारी जस्ता प्रशासनिक प्रक्रियालाई सूचना प्रविधिको प्रयोग गरी सरल र प्रभावकारी बनाइनेछ ।
५. लगानीमैत्री नीति तथा औद्योगिक पूर्वाधार सुदृढीकरण गर्दै उद्योग तथा पर्यटनको विकासको नीति निइनेछ।
६. वैदेशिक रोजगारबाट प्राप्त रेमिटेन्सको ब्यावसायिक तथा उत्पादनमुलक क्षेत्रमा लगानी गर्ने वातावरण निर्माण गर्ने विशेष पहल गरिनेछ ।
७. सम्पूर्ण स्वदेशी कच्चा पदार्थ गरी उत्पादन गर्ने साना तथा मझौला उद्योगहरूलाई उत्पादन स्थलसम्म सडक पूर्वाधार तथा विद्युतिकरणको पहुँच पुराइनेछ।
८. गाउँपालिका र बाहिर अन्य गाउँपालिका संग सहकार्य गरी नेपाल पर्यटन बोर्डको सहलगानीमा साविकका प्याकेजमा सुधार सहित नयाँ प्याकेजको निर्माण तथा कार्यान्वयन गरिनेछ।
९. विभिन्न जातजातिको जातजाति परम्परागत पर्व, संस्कार र संस्कृतिहरूको प्रवर्द्धन गरिनेछ ।
१०. विभिन्न जातजातिहरूको ऐतिहासिक, सांस्कृतिक, धार्मिक पहिचान अवगत गराउन पर्यटकहरूलाई होमस्टेसहित स्थानीय अर्गानिक तरकारी तथा अन्य खाद्य उत्पादन पाहुनाको रुपमा राख्न घर छनौट गरिनेछ ।
११. मुख्य स्थान चोक र गाउँपालिका प्रवेशद्वारहरूमा पर्यटकीय क्षेत्रको परिचय सहित पर्यटक आकर्षण गर्न डिजिटल डिस्प्ले /विल बोर्ड राखिनेछ ।
१२. गाउँपालिका भित्रका पर्यटकीय स्थलहरूको प्रचार प्रसारका लागि डकुमेन्ट्री प्रसारण र ब्रोशरहरूको वितरण गरिनेछ ।
१३. अन्तर गाउँपालिका सम्बन्ध प्रवर्द्धन गर्दै अन्य स्थानीय तहहरूका असल अभ्यासलाई अनुसरण गरी पर्यटन प्रवर्द्धन गर्न थप राष्ट्रिय तथा अन्तर्राष्ट्रिय गाउँपालिकाहरूसँग भगिनी सम्बन्ध विस्तार गरिनेछ ।
१४. गन्यापताललाई धार्मिक पर्यटनका रुपमा विकास गरिनेछ । घण्टेश्वर हुँदै गन्यापतालसम्मको पदमार्ग निर्माणको लागि आवश्यक पहल गरिनेछ ।

१५. स्थानीय कच्चा पदार्थमा आधारित लघु तथा घरेलु उद्यमहरूको प्रवर्द्धन गर्नका लागि आगामी वर्ष अल्लोको व्यावसायिक उत्पादनका लागि सम्भाव्यता अध्ययन गरिनेछ । यस कार्यका लागि लघु उद्यम विकास कार्यक्रम (MEDPA) सँगको साझेदारीमा उद्यम कार्यक्रम सञ्चालन गरिनेछ ।

### ख. कृषि तथा पशुपंक्षी सम्बन्धी नीति तथा कार्यक्रम

१. उच्च मुल्यका फलफूल, तरकारी तथा अन्नबालीहरूको पकेट क्षेत्रहरू पहिचान गरी सघन कृषि क्षेत्र निर्धारण गरी ती स्थानहरूमा व्यावसायिक कृषि कार्यक्रम संचालन गरिनेछ ।
२. रैथाने बालीहरूको बिउ संरक्षण, खेती विस्तार र बजारीकरणको लागि विशेष प्रबन्ध मिलाइनेछ । गाउँपालिका भ्रमण गर्ने पर्यटकहरूलाई स्थानीय परिकारको ब्राण्डको रूपमा त्यस्तो खाना उपलब्ध गराइनेछ ।
३. कृषि उपजको आयात प्रतिस्थापनको नीति लिई कृषि तथा पशुपालनलाई आधुनिक प्रविधिमा आधारित तुल्याउदै व्यवसायीकरण गरिनेछ ।
४. गाउँपालिका भित्रका कृषकहरूको खण्डिकृत/वर्गीकृत एवं विस्तृत तथ्याङ्क आधार निर्माण गरिनेछ ।
५. व्यावसायिक कृषि पकेट क्षेत्रमा सिंचाई, कृषि सडक, विद्युतिकरण, कृषि बजार, तथा गोदाम घरहरू जस्ता कृषिको लागि आवश्यक पूर्वाधार निर्माण गर्ने नीति अवलम्बन गरिनेछ ।
६. मासु पसल तथा बधशालाहरूको पूर्वाधार स्तरोन्नती गरी स्वास्थ्य मापदण्डमा आधारित तुल्याइनेछ ।
७. विकास र समृद्धि, कृषि क्षेत्रमा लगानी बृद्धि भन्ने मुल नाराका साथ आधुनिक र व्यावसायिक कृषिमा लगानी बृद्धि गर्दै जनताको आयस्तर वृद्धि गरी विदेशमा रहेका युवाहरूलाई आस र भरोसाका साथ कृषि क्षेत्रमा संलग्न हुने वातावरण मिलाई आफ्नै गाउँमा काम गर्ने वातावरण तयार गरिनेछ ।
८. आगामी वर्षदेखि गाउँपालिकाभित्रका उत्कृष्ट कृषकहरूलाई सम्मान गर्ने नीति लिइनेछ ।
९. सम्भाव्यताका आधारमा बाली र पशुपालन विशेष पकेट क्षेत्र निर्धारण गरी एक गाउँ, एक उत्पादन कार्यक्रमलाई व्यावसायीकरण गर्दै लगिनेछ ।
१०. पशु स्वास्थ्य सेवामा विस्तार, नश्ल सुधार, कृत्रिम गर्भाधान, पशु आहारमा सुधार र पशु स्वास्थ्य सेवाको लागि पशुपालन क्षेत्रको रूपमा विकास गरी माछा, मासु, दुध, तथा फलफूलमा आत्मनिर्भर गाउँपालिका बन्न प्रोत्साहन गरिनेछ । निर्वाहमुखी पशुपालन व्यवसायलाई जोवनोपयोगी व्यवसायतिर उन्मुख गर्नका लागि प्रोत्साहनका कार्यक्रम सञ्चालन गरिनेछ ।
११. कृषिमा आत्मनिर्भर बनाउन मौसमी तथा बेमौसमी तरकारी उत्पादन, नमुना बगैँचा निर्माणमा जोड दिई साना तथा सहकारी सिंचाई र प्लाष्टिक पोखरी निर्माणमा जोड दिइनेछ । यस कार्यका लागि क्षमता विकास कार्यक्रमका साथै प्लाष्टिक पोखरी तथा टनेलहरू अनुदानमा वितरण गरिनेछ ।
१२. उन्नत जातका तथा व्यावसायिक पशुपालनलाई प्रोत्साहन गर्ने नीति लिइनेछ । रैथाने जातका (गड्डी भैंसी र खरी जातका बाख्रा) पशुहरूको संरक्षण र सम्बर्धनका लागि पहल गरिनेछ । सामुदायिक तथा निजी वनमा एकवर्षे तथा बहुवर्षे घाँसका बिउ, बेर्ना र डाले घाँस रोपण गरी घाँसमा आधारित पशुपालनमा जोड दिइनेछ ।

१३. आलुको पकेट विकास कार्यक्रम तथा अदुवा पकेट कार्यक्रमलाई अन्य क्षेत्रमा विस्तार गर्न संघ सरकारको आलु सुपर जोन र भटमास खेतीलाई प्रवर्द्धन गर्न कृषि जोन कार्यालयसँग समन्वय गरी यस्ता कार्यक्रमलाई निरन्तरता दिइनेछ ।
१४. गाउँपालिकाभित्र बाँझो जग्गा तथा हैसियत बिप्रेको जग्गामा फलफुल खेती गर्ने कृषकहरूलाई क्षेत्रफलको आधारमा प्रोत्साहन गरिनुका साथै बाली बीमा र पशु बीमा सम्बन्धी जनचेतनामूलक कार्यक्रम सञ्चालन गर्ने नीति लिइनेछ ।
१५. युवाशक्तिलाई कृषि कार्यतर्फ उत्प्रेरित गर्न बाँझो लगायतको जग्गामा तरकारी, खाद्य, तेलहन, दलहन, फलफुल आदि जहाँ जे उत्पादन हुन्छ, (धान, गहुँ, कोदो, मकै, आलु, भटमास, सिमी, फलफुल आदि) त्यसको उत्पादन बढाउनका लागि "कृषि उत्पादन बढाऔं, खाद्यान्नमा आत्मनिर्भर बनेौं" कार्यक्रम सञ्चालन गरिनेछ ।
१६. तरकारी उत्पादनको लागि ब्यावसायिक, करेसावारी, करार खेतीको लागि तालिम, प्रविधि र लगानीको व्यवस्था सहितको नमूना कार्यक्रम संचालन गरी प्रोत्साहन गरिनेछ ।

#### ग. भूमि व्यवस्था, सहकारी तथा गरिवी निवारण सम्बन्धी नीति तथा कार्यक्रम

१. सहकारी संस्थाहरूको संस्थागत सुशासन प्रवर्द्धन गर्दै निक्षेपकर्ताहरूको हित संरक्षणका लागि अनुगमनलाई प्रभावकारी तुल्याइनेछ ।
२. स्थानीय आर्थिक विकासलाई योजनाबद्ध रूपमा कार्यान्वयनमा ल्याइनेछ । यस अन्तरगत स्थानीय प्रतिस्पर्धी वस्तु वा सेवाको सहभागितामूलक पहिचान गरी ती वस्तु वा सेवाहरूको उत्पादन देखि बजारीकरण सम्ममा गाउँपालिका, निजीक्षेत्र, र सहकारी (समुदाय) समेतको सहकार्यमा स्थानीय आर्थिक विकासका योजना अन्तरगतका कार्यक्रमहरू सञ्चालन गरिनेछन् ।
३. स्थानीय आर्थिक विकासका सम्भावनाहरूको पहिचान र व्यावसायिक परिचालनका लागि गाउँपालिकाले विशेष पहल गर्नेछ ।
४. उत्पादनमूलक सहकारीहरूको स्थापना गरिएमा बिउँपूजी लगानीको रूपमा सहयोग उपलब्ध गराइने र वार्षिक उत्पादनका अनुदान दिने नीति लिइने छ ।
५. गाउँपालिका भित्र स्थापना हुने कृषि समूह निजी फर्म र सहकारीहरूको दर्ता तथा कार्य क्षेत्र अनुमति जस्ता विषयहरूलाई व्यवस्थित ढंगले अधि बढाइनेछ ।
६. सहकारीहरूको माध्यमबाट उत्पादनशील क्रियाकलापमा संलग्न नागरिकहरूको पूँजी संकलन तथा परिचालन गरी साना तथा स्वरोजगारीका अवसर श्रृजना गरी गरिबी न्यूनीकरण गर्ने योजनालाई निरन्तरता दिइनेछ ।
७. गाउँपालिकामा रहेको रोजगार सेवा केन्द्रलाई थप सुदृढीकरण गर्दै रोजगारीका अवसरहरू पहिचान गरी रोजगारी प्रदान गरिनेछ ।
८. गाउँपालिका क्षेत्रभित्र कार्यक्षेत्र भएका सहकारी संस्थाको प्रभावकारी अनुगमन र नियमन गरी सहकारीको सिद्धान्त, मूल्य मान्यता र आदर्श बमोजिम संचालन हुने वातावरण तयार गरिनेछ । एउटै समुदायमा समान उद्देश्य लिई स्थापना भएका सहकारी संस्थाहरूलाई एकीकरण (मर्ज) गर्न पहल गरिनेछ । यस क्षेत्रभित्र सञ्चालित सहकारी संस्थाहरूलाई COPOMIS प्रणालीमा आवद्ध हुन आवश्यक पहल गरिनेछ ।



९. भूमिहीन सुकुम्बासी, अव्यवस्थित बसोवासी, मोहियानीहरूको लगत संकलन कार्य सकिएकाले आगामी वर्ष सुकुम्बासी तथा अव्यवस्थितहरूका बसोबासीको समस्या समाधान गर्न राष्ट्रिय भूमि आयोगसँग सहकार्य गरी यथार्थताका आधारमा जग्गाधनी प्रमाण पुर्जा उपलब्ध गराइनेछ ।
१०. कर छुट सहितको औद्योगिक ग्रामलाई विस्तारै कार्यान्वयनमा ल्याइनेछ ।

### ३. सूचना तथा सञ्चार सम्बन्धी नीति तथा कार्यक्रम

१. गाउँपालिकाको सहकार्यमा जनहीतकारी सूचनाहरू सम्प्रेषण गर्ने, गाउँपालिकाका निर्णय तथा सूचनाहरूमा सर्वसाधारणको पहुँच बढाई खुल्ला सरकारको नीति लिइनेछ ।
२. विज्ञापन तथा सूचनामा स्थानीय सञ्चार संस्थाहरूलाई प्राथमिकता दिइनेछ ।
३. नागरिकहरूको सूचनाको हकको सम्मान गर्दै गाउँपालिकालाई सूचनामैत्री बनाइनेछ ।
४. यस गाउँपालिका मातहतका सबै निकायहरूमा इन्टरनेटको पहुँच सुनिश्चित गर्दै प्रविधिमैत्री विद्युतीय शासन (ICT Friendly E-Governance) र न्यून कागजी कार्यालय (Less Paper Office) का रूपमा विकास गरिनेछ ।
५. सेवाग्राही, कर्मचारी र नागरिकको जुनसकै प्रकारका गुनासलाई यथाशीघ्र व्यवस्थापन गर्नका लागि गाउँपालिकामा गुनासो सुन्ने अधिकारीको व्यवस्था गरिनेछ ।
६. आगामी वर्षदेखि राजस्व संकलन कार्यलाई एकीकृत गर्नका लागि स्थानीय सञ्चित कोष व्यवस्थापन प्रणाली (SUTRA) मा आधारित रही राजस्व संकलन कार्य गरिनेछ ।

### ४. न्याय, कानून तथा मानव अधिकार प्रवर्द्धन सम्बन्धी नीति तथा कार्यक्रम

१. न्यायिक समितिको अधिकार क्षेत्र भित्रका विवादहरूको शीघ्र निरूपण गरी प्रभावकारी न्याय सम्पादन गर्न आवश्यक नीति तथा कानूनहरूको प्रबन्ध मिलाइनेछ ।
२. मेलमिलाप तथा बहु सरोकारवाला द्वन्द्व रुपान्तरणको लागि दक्ष जनशक्ति उत्पादन तथा परिचालनका साथै न्यायिक समितिका पदाधिकारी तथा कर्मचारीहरूको विषयगत ज्ञान र क्षमता विकासका कार्यक्रमहरू संचालन गरिनेछ ।
३. गन्यापधुरा गाउँ सभाबाट तथा गाउँ कार्यापालिकाबाट हालसम्म निर्माण भएका ऐन कानूनहरूलाई संग्रहित गरी स्थानीय कानून संग्रह प्रकाशन गरिनेछ ।
४. मानव अधिकारको सम्मान, संरक्षण, सम्बर्द्धन र प्रवर्द्धनका लागि आवश्यक नीति तथा कानून तर्जुमा गरी प्रवर्द्धनात्मक कार्यक्रमहरू संचालन गरिनेछ ।
५. स्थानीय स्तरमा रहेको अन्तरव्यक्ति विवाद समाधानको लागि मेलमिलाप प्रक्रिया, बहु सरोकारवाला विवाद रुपान्तरणका लागि माकुरा विधि र सार्वजनिक चासोका सवालहरू समाधानका लागि संवाद विधिको अवलम्बन गरिने छ ।

### ५. सुशासन सार्वजनिक सेवा तथा क्षमता विकास सम्बन्धी नीति तथा कार्यक्रम

१. गाउँपालिका भित्र रहेका स्रोत साधन, सेवा केन्द्र लगायत सम्पूर्ण नागरिकहरूको पेशा व्यवसाय, सामाजिक आर्थिक अवस्था, रोजगारीको अवस्था सहितका विवरणहरू समावेश गरी विद्युतीय स्थानीय तह पार्श्व चित्र (Digital LG Profile) तयार गरिनेछ ।

२. गाउँपालिका भित्रका नागरिकहरूको गुनासो तथा सेवा सम्बन्धी जिज्ञासा सुन्ने र सो को सम्बोधन गर्ने गरी गुनासो व्यवस्थापन प्रणाली (Citizen Grievances Response) लाई थप प्रभावकारी बनाउँदै लगिनेछ ।
३. आर्थिक तथा प्रशासनिक अनुशासन कायम गर्ने सम्बन्धमा बाँकीको बक्यौता, पेशकी, बेरजु लगत विवरण अद्यावधिक गरी कडाईका साथ असुल उपर एवम् फछ्यौट गर्ने कार्य अगाडि बढाइनेछ ।
४. प्रत्येक महिनाको आय/व्ययको मास्केवारी गाउँपालिकाको कार्यालयको सूचनापाटी तथा वेवसाइटमा प्रकाशित गरिनेछ ।
५. जनप्रतिनिधिहरू तथा कर्मचारीहरूको सीप तथा क्षमता अभिवृद्धिको लागि आवश्यक तालिम, गोष्ठी तथा अध्ययन अवलोकन भ्रमण कार्यक्रमलाई परिणाममुखी बनाइनेछ ।
६. गाउँपालिकाबाट प्रवाह हुने सम्पूर्ण सेवा र विकास निर्माणमा हुनसक्ने भ्रष्टाचार, अपारदर्शिता तथा ढिला सुस्तीमा शुन्य सहनशीलताको नीति अवलम्बन गरिनेछ । सो कार्यलाई प्रभावकारी बनाउन गाउँपालिका, वडा कार्यालयहरू र सार्वजनिक कार्यालयहरूमा सुझाव पेटिकाहरू राखिने छ ।
७. गाउँपालिकाबाट प्रवाह हुने योजना, लेखा, नक्सा, राजश्व लगायत सबै सेवाहरूमा सफ्टवेयर निर्माण गरी कागज विहीन प्रणाली बनाउन विद्युतीय प्रणालीलाई जोड दिइने छ ।
८. गाउँपालिकाको काम कारबाहीलाई व्यवस्थित, पारदर्शी तथा सम्पूर्ण नागरिक समक्ष पुऱ्याउन मोबाइल एप्स प्रयोग गरी परिपत्रहरू, सूचनाहरू र गाउँपालिका प्रोफाइल आदिको जानकारी प्रदान गर्ने नीति लिइनेछ ।
९. आधारभुत वस्तु तथा सेवाको सहज आपूर्ति र गुणस्तर कायम गर्न नियमित रुपमा बजार अनुगमन गर्ने र यस्तो अनुगमनमा उपभोक्ताहरूलाई समेत संलग्न गराइनेछ ।
१०. गाउँपालिका भित्र रहेका असंगठित क्षेत्रका मजदुरहरूको तथ्याङ्क संकलन तथा अभिलेख व्यवस्थापन गरी निजहरूको रोजगार तथा सेवाको सुरक्षा र निजहरूको हित प्रवर्द्धन कार्यक्रम संचालन गरिनेछ ।
११. विपन्न र न्यून आय भएका घर परिवार पहिचान गरी परिचयपत्र उपलब्ध गराई लक्षित कार्यक्रमहरू संचालन गरिनेछ ।
१२. सार्वजनिक खर्चलाई वैज्ञानिक अनुमान योग्य र नतिजामुखि तुल्याउन मध्यकालिन खर्च संरचना (MTEF) पद्धतिलाई अद्यावधिक गर्दै लगिने छ ।
१३. संघीय सरकार, प्रदेश सरकार र अन्य स्थानीय तहहरूसँग आपसी सहकार्य र समन्वयको लागि अन्तर समन्वय तथा सहकार्य नीति तर्जुमा गरिनेछ ।
१४. सुशासन प्रवर्द्धनका लागि आवश्यकतामा आधारित जनप्रतिनिधि र कर्मचारीहरूलाई नीति निर्माण तथा कार्यालय व्यवस्थापन लगायतका विषयमा आवश्यकता अनुसार क्षमता विकासका कार्यक्रमहरू सञ्चालन गरिनेछ ।
१५. खरिद कार्यलाई विद्युतीय बोल कवोल E-Bidding प्रणालीलाई निरन्तरता दिइनेछ ।
१६. सबै खाद्य पसलहरूमा मूल्य सूची अनिवार्य राख्न लगाउने तथा अधिकार सम्पन्न गाउँपालिकास्तरीय बजार अनुगमन समितिलाई सक्रिय बनाई वडाभित्रका सम्पूर्ण क्रियाकलाप तथा बजार अनुगमन कार्यलाई संयुक्त रुपमा अनुगमन गर्ने व्यवस्था मिलाइनेछ ।
१७. गाउँपालिकाका काम कारवाहीलाई पारदर्शी बनाउनका लागि आगामी वर्षदेखि प्रत्येक वडामा तथा गाउँपालिकामा सार्वजनिक सुनुवाई कार्यक्रम सञ्चालन गरिनेछ ।

१८. यस गाउँपालिकाभित्र काम गर्ने कर्मचारीहरूको मनोबल उच्च राख्नका लागि बाहिरबाट आउने कर्मचारीहरूलाई आवासको व्यवस्थाका साथै उत्कृष्ट कर्मचारीहरूलाई प्रोत्साहन गर्ने कार्यलाई निरन्तरता दिनइनेछ ।

#### ६. वन, वातावरण, जलवायु परिवर्तन तथा विपद् व्यवस्थापन सम्बन्धी नीति तथा कार्यक्रम

##### क. फोहोरमैला व्यवस्थापन, वन तथा भू-संरक्षण

१. सडक किनारा र सार्वजनिक स्थानहरूलाई हरियाली र सुन्दर तथा सफा राख्नका लागि आवश्यक कार्यक्रमहरू सञ्चालन गरिनेछ ।
२. गाउँपालिकाभित्र रहेका सबै सार्वजनिक जग्गाको लगत सङ्कलन गरी सूचीकृत र संरक्षण गरिनेछ ।
३. अमूल्य जडिवुटीको खानी, प्राकृतिक श्रोतले भरिपूर्ण र लोपोन्मुख वन्यजन्तुहरूको बासस्थान तथा खानेपानीको मुल श्रोतको रूपमा रहेको महाभारत वन क्षेत्रलाई संरक्षण गर्नका लागि सम्बन्धित निकायसँग आवश्यक पहल गरिनेछ ।
४. भू-क्षय तथा प्राकृतिक प्रकोपको दृष्टिकोणबाट संवेदनशील मानिएका क्षेत्रमा प्रकोपको जोखिम व्यवस्थापन योजना तर्जुमा गरी कार्यान्वयन गरिनेछ ।
५. कटानको जोखिम रहेका नदीहरूमा जैविक तथा जालीदार तटबन्ध तथा नदी किनारमा वृक्षरोपण गरी बाढीबाट हुने कटानलाई नियन्त्रण गरिनेछ ।
६. गाउँपालिका र पालिकाभित्र रहेका सामुदायिक वनहरूका बीचमा समन्वय सहकार्य गर्दै अगाडि बढ्ने नीति लिइनेछ ।
७. टोल विकास संस्था र सामाजिक संघ संस्थाहरूसँग फोहोर संकलन तथा व्यवस्थापन कार्यमा सहकार्यको नीति लिइनेछ ।
८. प्लाष्टिक जन्य फोहोर मैला नियन्त्रण तथा न्यूनीकरण गर्न प्लाष्टिक झोलाहरूको प्रयोगलाई निरुत्साहित गरिनेछ ।
९. जथाभावी फोहोर फाल्ने र फोहोर गर्ने व्यक्तिलाई जरिवाना तथा अन्य दण्ड सजाय गर्ने नीति लिइनेछ ।
१०. गाउँपालिकाका मुख्य स्थानहरूमा समुदायको सहकार्यमा उपयुक्त जग्गाको खोजी गरी सार्वजनिक शौचालयहरू निर्माण कार्य गरिनेछ ।

##### ख. वातावरण, जलवायु परिवर्तन तथा विपद् व्यवस्थापन

१. जलवायु परिवर्तनको प्रतिकूल प्रभावहरूलाई अनुकूलन गर्न गाउँपालिकाको क्षमता बढाउने साथै खाद्य उत्पादनलाई प्रतिकूल असर नपर्ने किसिमले जलवायु उत्थानशीलता वृद्धि गर्ने नीति लिइनेछ ।
२. जलवायु परिवर्तनको नकारात्मक असरलाई न्यूनीकरण गर्न वार्षिक योजना तर्जुमा गर्दा सरोकारवालाहरूको संलग्नतामा विकास योजनालाई वातावरणमैत्री बनाउँदै लगिनेछ ।
३. पूर्वाधार आयोजनाहरूको निर्माण गर्दा त्यस्ता आयोजनाहरूले वातावरणमा पार्ने असर न्यूनीकरणको लागि प्रारम्भिक वातावरणीय परिक्षण (IEE) र वातावरणीय प्रभाव मूल्याङ्कन (EIA) अध्ययन गरिनेछ ।
४. खाली जग्गामा वृक्षारोपण, हरियाली प्रवर्धन तथा वनको संरक्षण र हैसियतमा सुधार गरी जल, जमीन तथा वातावरणको संरक्षण र जीविकोपार्जनको अवसरमा वृद्धि गरिनेछ ।

५. पोखरी संरक्षण, पहिरो नियन्त्रण, विकासका पूर्वाधारको संरक्षण र नदी नियन्त्रण गरी जल, जमिन तथा जलाधारको संरक्षण तथा उत्पादनमा वृद्धि गरिनेछ ।
६. भू-सूचना प्रणालीको प्रयोग उच्च जोखिमयुक्त क्षेत्रको नक्साङ्कन, जोखिमको विश्लेषण तथा जोखिम न्यूनीकरण योजना तयार गरिनेछ ।
७. विपद् जोखिम न्यूनीकरण र व्यवस्थापन तथा जलवायु उत्थानशील योजना तर्जुमा गरी सो अनुसार विपद् पुर्व तयारी, विपद् न्यूनीकरण, प्रतिकार्य र पुनर्स्थापनाको कार्यलाई ब्यवस्थित र प्रभावकारी बनाइनेछ ।
८. ढुंगा, गिट्टी बालुवा जस्ता नदीजन्य पदार्थ र अन्य प्राकृतिक श्रोतहरूको अनाधिकृत एवं अवैज्ञानिक दोहनलाई नियन्त्रण गरिनेछ ।
९. भुकम्पीय जोखिम न्यूनीकरणको लागि भूकम्प प्रतिरोधी भवन तथा संरचना निर्माण कार्यलाई प्राथमिकता दिइनेछ ।
१०. विपद् जोखिमका लागि विपद् व्यवस्थापन कोष मार्फत विपद्मा परेकाहरूलाई राहत वितरण तथा उद्धार कार्यमा स्रोतको प्रभावकारी परिचालन गरिनेछ ।
११. गाउँपालिकाको विपद् जोखिम नक्साङ्कन गरी सोही आधारमा विशिष्ट प्रकृतिका विपद् जोखिम प्रतिकार्य तथा पुर्नउत्थानका कार्यक्रमहरू सञ्चालन गरिनेछ ।
१२. विपद् व्यवस्थापन सम्बन्धी कार्यलाई प्रभावकारी गर्नका लागि गाउँपालिकाको विपद् प्रतिकार्य योजना तयार गरिनेछ ।
१३. सबै वडाहरूमा विपद् सुरक्षा युवा दस्ता गठन तथा विपद् प्रतिकार्य तालिम सञ्चालन गरी विपद् जोखिम न्यूनीकरण गर्न पहल गरिनेछ । यसका लागि स्थानीय स्तरका संघ संस्थाहरू रेडक्रस, बालक्लब, युवा क्लबलाई विपद् कार्यका लागि प्रोत्साहन गरिनेछ ।
१४. प्राकृतिक प्रकोप तथा विपद्मा परेकालाई **तत्स्थान सहयोग** (support on the spot) को कार्यक्रम अनुरूप गाउँपालिकामा मापदण्ड बमोजिमको कम्तीमा **एउटा हेलिप्याड** निर्माण गरिनेछ ।
१५. बाढी पहिरो र विपद्बाट क्षति भएको घरहरूको पुनः निर्माणका लागि राष्ट्रिय विपद् प्राधिकरणसँगको सहकार्यमा सुरक्षित स्थानमा आवास निर्माणका लागि पहल गरिनेछ ।

## ७. पूर्वाधार विकास सम्बन्धी नीति तथा कार्यक्रम

### क. सडक पूर्वाधार

१. दीर्घकालिन लगानी मार्ग दर्शनका लागि गाउँपालिकामा सडक गुरुयोजना तर्जुमा गरी कार्यान्वयनमा ल्याइनेछ ।
२. गाउँपालिकाभित्र रहेका सडकहरूलाई १२ महिनै निर्वाध रूपमा सञ्चालन हुने गरी स्तरोन्नती गरिनेछ । यसका लागि सकायल-देवल-कैलपालमाडौँ सडक, कोराल-मोई-रेल सडक, भात्काँडा-फल्टाडी-बडाल सडक, कुलाउखोला डिल गणेशपुर सडकलाई स्तरोन्नति गर्दै लगिनेछ ।
३. गाउँपालिकाको विकासमा रुपान्तरणकारी परिवर्तन ल्याउन सक्ने केही ठुला आयोजनाहरू पहिचान गरी गरिनेछ । यस कार्यका लागि संघ तथा प्रदेश सरकारसँग आवश्यक समन्वय गरिनेछ ।
४. गाउँपालिका भित्र सडकको मापदण्डलाई आवश्यकताको आधारमा कायम गरी सडक मापदण्डको समस्यालाई समन्वय गरी समाधान गरिनेछ ।

५. विगत देखिका निर्माणधीन तथा अधुरा योजनाहरूलाई सम्पन्न गर्न क्रमागत रुपमा बजेट विनियोजन गरिनेछ ।
६. गाउँपालिकाको गौरवको योजनाको रुपमा रहेको भात्काँडा-बडाल-रेल सडक स्तोरन्ती र कालोपत्र गर्न संघ सरकारसँग र स्थानीय तहको केन्द्र जोड्ने पक्की सडकका लागि प्रदेश सरकारसँगको सहकार्यमा **रडुवा-कलारीमाडौ-बडाल सडक** कालोपत्रे गर्नका लागि पहल गरिनेछ ।
७. गाउँपालिकाभित्र सञ्चालन हुने सार्वजनिक सवारी साधनको भाडादरमा एकरूपता कायम गरिनेछ ।
८. गाउँपालिकाभित्र यातायातको पहुँचलाई आधा घण्टाभित्र पुऱ्याउनका लागि झोलुङ्गे पुल निर्माणको कार्यलाई निरन्तरता दिनइनेछ ।
९. सडक पूर्वाधारको निर्माण तथा सञ्चालनमा संघीय सरकार तथा प्रदेश सरकारसँग साझेदारी तथा सहयोगमा सडक निर्माण तथा मर्मत कार्य सञ्चालन गरिनेछ । साथै प्रदेश सरकारसँगको सहकार्यमा सकायल कैलपालमाण्डौ सडक खण्डमा पक्की पुल निर्माण गर्न पहल गरिनेछ ।

## ख. शहरी योजना, बस्ती विकास तथा आवास कार्यक्रम

१. एकीकृत शहरी तथा बस्ती विकास योजनाद्वारा निर्दिष्ट गरेका पूर्वाधारहरूको निर्माण कार्यका लागि संघीय सरकार, प्रदेश सरकार र साझेदारहरूसँगको सहकार्यलाई निरन्तरता दिइनेछ ।
२. पूर्वाधार निर्माणका आयोजनाहरू संचालन गर्दा लागत-लाभ विश्लेषणका आधारमा उच्च नतिजा एवं प्रतिफल दिने, समतामूलक विकासको आधारको रुपमा रहने, पिछडिएका र कम विकसित क्षेत्रलाई मूल प्रवाहीकरणमा ल्याउन सहयोग गर्ने आयोजनाहरू पहिचान गरी “आयोजना बैंक” तयार गरिने छ । सो बैंकमा समाविष्ट आयोजनाहरूमा मात्र बजेट विनियोजन गर्ने नीति लिइनेछ ।
३. आवधिक योजनाको अद्यावधि गरी सोही अनुरूपका योजना तर्जुमा गरी कार्यान्वयन गरिनेछ ।
४. घर निर्माणमा जनताको अनुत्पादक खर्च नहोस् र पुँजी चलायमान होस् भन्ने उद्देश्यले घर निर्माण गर्नु पूर्व नागरिकलाई घरको आवश्यकता, घरको लागत, मापदण्ड र उपयोग सम्बन्धमा निःशुल्क परामर्श दिइनेछ ।
५. नेपाल राष्ट्रिय भवन संहिता २०६०, वस्ती विकास, शहरी योजना तथा भवन निर्माण सम्बन्धी मापदण्ड २०७२, राष्ट्रिय भू-उपयोग नीति, भवन तथा योजना मापदण्ड, २०५६ लगायतका राष्ट्रिय प्रादेशिक एवं स्थानीय भूमि व्यवस्थापन तथा भवन नियमन सम्बन्धी ऐन, मापदण्ड तथा निर्देशिकाहरूलाई कडाईका साथ लागु गरी सुरक्षित एवं व्यवस्थित निर्माण गर्ने नीतिलाई निरन्तरता दिइनेछ ।
६. गाउँपालिका क्षेत्र भित्र बन्ने संस्थागत सार्वजनिक तथा व्यापारिक भवनहरूमा पार्किङ्ग स्थलको व्यवस्था अनिवार्य गर्नु पर्ने नीति लिइनेछ । आवासीय भवनमा “एक घर-एक विरुवा” नीतिलाई निरन्तरता दिइनेछ ।
७. भवन निर्माण अनुमति प्रक्रियालाई प्रविधिमा आधारित तुल्याई सहजिकरण गरिनेछ ।
८. गाउँपालिका भित्र भू-उपयोग नीति लागु गर्दै जाने नीति लिइनेछ ।
९. गाउँपालिकाको भू-उपयोग क्षेत्र अनुसार बस्ती विकास, भवन तथा सार्वजनिक निर्माण लगायत पूर्वाधार निर्माण कार्य व्यवस्थित र गुणस्तरीय रूपमा सञ्चालन गरिनेछ ।
१०. केन्द्र सरकार तथा प्रदेश सरकारसँगको पहलमा प्रशासनिक कामकाजलाई व्यवस्थित गर्नका लागि थप वडा भवनको निर्माणको कार्यलाई निरन्तरता दिइनेछ ।

११. आवासको हकलाई सुनिश्चित गर्न सुरक्षित तथा रोजगारीको समेत व्यवस्था हुन सक्ने स्थानमा जग्गा प्राप्त गरी सहूलियत आवास योजना कार्यान्वयन गरिनेछ । यसका लागि निजीक्षेत्रसँग साझेदारी समेत गर्न सकिनेछ ।

### ग. खानेपानी तथा सरसफाई

१. खानेपानीको जटिलतम समस्याको तत्कालिन, अल्पकालीन र दिर्घकालीन समाधानका लागि सम्भाव्य स्रोतहरूको खोजी तथा योजना तयार गरी खानेपानीको उत्पादन तथा वितरणको ब्यवस्था मिलाइनेछ ।
२. जलाधार संरक्षण कार्यक्रम संचालन गरी गाउँपालिकाभित्र रहेका भूमिगत पानीका मूलहरू, जलाधार र सिमसार क्षेत्रहरूको संरक्षण एवं प्रवर्द्धन गर्दै ती श्रोतहरूबाट खानेपानी आपूर्तिको प्रबन्ध मिलाइनेछ ।
३. विभिन्न खोला, नदी तथा अन्य स्रोतबाट खानेपानीलाई आपूर्ति गर्ने व्यवस्थाको लागि प्राविधिक सम्भाव्यता अध्ययन गरी संघ सरकार र प्रदेश सरकारको सहकार्यमा निर्माण कार्य अघि बढाइनेछ ।
४. स्वच्छ खानेपानीको पहुँचका लागि खानेपानीको अभाव भएका गाउँहरूको पहिचान गरी त्यस्ता क्षेत्रहरूमा खानेपानी पुऱ्याउन आवश्यक पहल गरिनेछ । सम्पन्न भइसकेका खानेपानी योजनाहरूको विवरण MIS मा प्रविष्टि गरिनेछ । त्यसैगरी सार्वजनिक स्थानहरूमा खानेपानीका धाराहरू जडान गरिनेछ । आगामी वर्षदेखि खानेपानीको दिगो व्यवस्थापनका गर्नका लागि **एक घर एक धारा** कार्यक्रमलाई निरन्तरता दिइनेछ ।
५. खानेपानीका मुहानहरूको संरक्षण गर्न मुहानमा वृक्षारोपण गर्ने, वातावरणीय हास हुन नदिने, पानीको मुहानहरूको संरक्षणबारे जनचेतना अभिवृद्धि गर्ने कार्यक्रमहरू सञ्चालन गरिनुका साथै विभिन्न मुहान भएका स्थानहरूमा Water Recharge पोखरी बनाउने कार्यलाई प्रोत्साहन गरिनेछ ।
६. दिगो विकास लक्ष्य अनुरूप गाउँपालिकाको WASH Plan तयार गरी कार्यान्वयन गरिनेछ भने विद्यालय तथा स्वास्थ्य संस्थाहरूमा पनि WASH कार्यक्रम लागू गरिनेछ । खानेपानी सुरक्षा योजना टोली गठन गर्ने, खानेपानीको गुणस्तर जाँच गरी सुरक्षित खानेपानीयुक्त समुदाय घोषणा गर्दै जाने तथा गाउँपालिकालाई पूर्ण रूपमा सुरक्षित खानेपानीयुक्त पालिका घोषणा गरिनेछ ।

### घ. विद्युत/उर्जा सम्बन्धी नीति

१. विद्युत लाईन विस्तार नभएका सबै बस्ती तथा टोलहरूमा विद्युतीकरणको व्यवस्था गरिनेछ । आगामी वर्षभित्र सबै गाउँपालिकालाई राष्ट्रिय प्रसारण लाइनमा जोडी **उज्यालो गन्यापधुरा** कार्यक्रमलाई सार्थकता दिइनेछ ।
२. नवीकरणीय उर्जाको प्रयोग तथा खपत गर्न प्रोत्साहन गरिनेछ । नवीकरणीय उर्जा प्रवर्द्धन केन्द्र तथा वैकल्पिक उर्जा विकास केन्द्रसँग आवश्यक सहकार्य तथा समन्वय गरिनेछ ।
३. वन क्षेत्रको व्यवस्थापन तथा विस्तार गरी आगामी तीन वर्षभित्र गाउँपालिकालाई घरभित्रको धुवाँरहित गाउँपालिकाको रूपमा विकास गर्ने अभियानलाई विभिन्न सरकारी तथा गैर सरकारी संघ संस्थाहरूको सहयोगमा थप कार्यक्रमहरू सञ्चालन गरिनेछ ।

४ नविकरणीय उर्जामा महिलाको पहुँच बृद्धि गर्नका लागि घरभित्र धुवामुक्त अभियानलाई सफल बनाउन आधुनिक सुधारिएको चुल्होको प्रबर्धन गरिनेछ ।

#### ८. राजस्व तथा आन्तरिक स्रोत परिचालन नीति तथा कार्यक्रम

१. आन्तरिक आय व्यवस्थापन, प्राकृतिक स्रोत बिक्री सम्बन्धी ऐन तथा नियमावली तर्जुमा गरी राजस्व परिचालनलाई थप व्यवस्थित तुल्याइनेछ ।
२. आन्तरिक आयका स्रोतहरूको सम्भाव्यता अध्ययन, राजस्व बाँडफाँड, अन्तर सरकारी वित्तीय हस्तान्तरण, तथा गैससको स्रोत परिचालनको लागि स्थानीय सरोकारवाला, प्रदेश सरकार, र नेपाल सरकारका निकाय तथा गैसस र विकास साझेदारसँग परामर्श, समन्वय, र साझेदारी गरिनेछ ।
३. करको दर सम्भव भएसम्म न्यूनतम गर्दै करको दायरा विस्तार गर्ने नीति लिइनेछ । प्रगतिशील कर प्रणाली अवलम्बन गरी नागरिकहरू बिच रहेको असमानता न्यूनीकरण गर्दै लगिनेछ ।
४. गाउँपालिकाको आन्तरिक राजस्व अभिवृद्धिका लागि करका नयाँ सम्भाव्य क्षेत्रहरू पहिचान गरिनेछ ।
५. वडा कार्यालयहरूसँग समन्वय गरी घर बहाल करमा रहेको चुहावट नियन्त्रण गर्न घरधनी र बहालमा रहनेहरूको अभिलेख अद्यावधिक गरी राख्ने प्रणाली विकास गरिनेछ ।
६. ढुंगा, गिट्टी बालुवा जस्ता नदीजन्य पदार्थको ठेक्का व्यवस्थापनमा संघीय वन सम्बन्धी कानूनका कारण उत्पन्न जटिलतालाई दृष्टिगत गरी वैकल्पिक पद्धतिको रूपमा गाउँपालिकाबाटै उत्खनन गरी बिक्री गर्ने विधि अवलम्बन गरिनेछ ।
७. करदाताहरूको अभिलेख व्यवस्थापन सुदृढ गर्दै लगिनेछ । कर प्रशासनलाई सूचना प्रविधिमैत्री एवं करदातामैत्री तुल्याउदै लगिनेछ ।
८. अव्यवस्थित बसोवासीहरूलाई लगाउदै आएको घरधुरी करलाई निरन्तरता दिइनेछ । घरको संरचना र प्रकृति अनुसार दरहरूको प्रगतिशील पुनरावलोकन गरिनेछ ।
९. करदाताको कर लगतलाई व्यवस्थित, पारदर्शी र प्रभावकारी रूपमा उपयोग गर्न, करदातालाई कर सम्बन्धी सूचना प्रवाह गर्न डिजीटल कर प्रणाली लागू गरिनेछ ।
१०. गाउँपालिकाको स्वामित्व र क्षेत्राधिकारका करका क्षेत्रहरूमा करको दायरा बढाउने र कर छलीको प्रवृत्तिलाई निरुत्साहित गरिनेछ ।
११. राजस्वमा एकरूपता कायम गर्न सूत्रमा आधारित राजस्व संकलन प्रणाली लागू गरिनेछ ।
१२. हाल सञ्चालनमा रहेका उद्योग, व्यापार व्यवसायलाई करको दायरामा ल्याउन व्यवसाय दर्ता कार्य सम्बन्धित व्यवसायीको व्यापार रहेको स्थानमा गएर व्यवसाय दर्ता गर्न कार्य गरिनेछ ।
१३. कर शिक्षा कार्यक्रम लागू गरी **हामीले तिरको कर हाम्रै लागि** भन्ने अवधारणा अनुरूप कर तिर्नलाई प्रोत्साहन गर्नका लागि कर शिक्षा कार्यक्रम लागू गरिनेछ ।
१४. वार्षिक रूपमा उत्कृष्ट करदाताको पहिचान गरी सबैभन्दा उत्कृष्ट करदातालाई पुरस्कृत गरिनेछ ।

आदरणीय अध्यक्ष ज्यु,

गाउँसभाका सदस्यज्युहरु,

गन्यापधुरा गाउँपालिकाको राजनीतिक, सामाजिक तथा आर्थिक उपलब्धिहरुलाई संरक्षण गर्दै गन्यापधुराको गौरव, सम्मान, स्वाभिमान र हित प्रवर्द्धन गर्ने, कोरोना महामारीको रोकथाम, नियन्त्रण तथा उपचार गर्ने र महामारीबाट प्रभावित सामाजिक तथा आर्थिक क्षेत्रहरुलाई पुर्नजीवन दिई विकास निर्माणलाई तीव्रता दिने अठोटका साथ आर्थिक वर्ष २०८०/०८१ को नीति तथा कार्यक्रम प्रस्तुत गरेको छु ।

प्रस्तावित नीति तथा कार्यक्रमको सफल कार्यान्वयनबाट आर्थिक तथा सामाजिक क्षेत्र थप गतिशील हुने र पारस्परिक सम्मान र अवसरसहित सामाजिक न्याय कायम हुनेछ । यसले समृद्ध गन्यापधुराको आकांक्षा पुरा गर्न योगदान गर्नेछ ।

अन्त्यमा, प्रस्तुत नीति तथा कार्यक्रमको कार्यान्वयनमा सदाझै यस गाउँपालिकालाई सबैबाट सक्रिय सहयोग प्राप्त हुने विश्वास लिएको छु । आर्थिक वर्ष २०८०/०८१ को नीति तथा कार्यक्रम तर्जुमा गर्ने चरणमा सुझाव दिई सहयोग गर्ने हुने सम्पूर्ण जनप्रतिनिधिज्युहरु, राजनीतिक दल, कर्मचारी वर्ग, बुद्धिजिवी, समाजसेवी, नागरिक समाज, नीजि क्षेत्र, गैरसरकारी संघ संस्था, पत्रकार तथा आम गन्यापधुरावासी दाजुभाई दिदी बहिनीहरुलाई हार्दिक आधार प्रकट गर्दछु ।

**धन्यवाद !!!**

---